



கலைஞர்
100
1924 - 2024

முரசொலி

Murasoli

www.murasoli.in

நிறுவனர் : கலைஞர் மு. கருணாநிதி

murasolidaily@gmail.com



தொடக்கம் : 10.8.1942 - முரசு : 84 - ஒலி : 310 - திருவள்ளூர் ஆண்டு 2057 - ஆனி 07 - ஞாயிறுக்கிழமை 21 ஜூன் 2026 - கோவை ★★ 8 பக்கங்கள் Established : 10.8.1942 - Volume : 84 - Issue 310 - Thiruvalluvar Year - 2057 - Aani 07 - Sunday 21 June 2026 - Kovai ★★ 8 Pages ₹ 5.00

நம் தமிழ்நாடு விவசாயிகளின் வாழ்வாதாரத்தை அழிக்க கர்நாடக அரசு முயற்சி!

மேகதாது அணை கட்டக்கூடாது என்பதே தி.மு.க.வின் உறுதியான நிலைப்பாடு!

சட்டப் பேரவையில் - தனித் தீர்மானத்தை வரவேற்று - எதிர்க்கட்சித் தலைவர் உதயநிதி ஸ்டாலின் உரை!

சென்னை, ஜூன் 21- மேகதாது அணைப் பிரச்சினை குறித்து சட்டப்பேரவையில் கொண்டு வரப்பட்ட தனித் தீர்மானத்தை வரவேற்று பேசிய எதிர்க்கட்சித் தலைவர் உதயநிதி ஸ்டாலின் அவர்கள் "தமிழ்நாடு விவசாயிகளின் வாழ்வாதாரத்தை அழிக்க கர்நாடக அரசு முயற்சிக்கிறது" என்றும் "மேகதாது அணை கட்டக்கூடாது என்பதே தி.மு.க.வின் உறுதியான நிலைப்பாடு ஆகும்" என்றும் குறிப்பிட்டார்.

சட்டப்பேரவையில் எதிர்க்கட்சித் தலைவர் உதயநிதி ஸ்டாலின் அவர்கள் ஆற்றிய உரை வருமாறு:-

பேரவைத் தலைவர் அவர்களே, முதலமைச்சர் அவர்களே, அமைச்சர் பெருமக்களே, சட்டமன்ற உறுப்பினர்களே!

நம் தமிழ்நாடு விவசாயிகளின் வாழ்வாதாரத்தை அழிக்க, முயற்சிக்கின்ற மேகதாது அணை கட்டப்படக்கூடாது என்பதுதான், திராவிட முன்னேற்றக் கழகத்தின் உறுதியான நிலைப்பாடு ஆகும்.

அனுமதிக்கக் கூடாது!

காவிரிநதிநீர் தமிழ்நாட்டின் உரிமை பறிபோக நாம் ஒருபோதும் அனுமதிக்கக் கூடாது. காவிரி நடுவர் மன்றம், காவிரி நடுவர் மன்ற இடைக்காலத் தீர்ப்பு, காவிரி நடுவர் மன்ற இறுதித் தீர்ப்பு மற்றும் உச்ச நீதிமன்றத்தின் இறுதித் தீர்ப்பு, காவிரி நதிநீர் மேலாண்மை ஆணையம் உள்ளிட்ட அனைத்திற்கும் முத்தமிழ்நாடு கலைஞர் அவர்கள் முதலமைச்சராக இருந்த போது, கழக அரசு எடுத்த ஆக்கப்பூர்வமான நடவடிக்கைகள்தான் முழுக்காரணம் ஆகும். அதை, இந்த அவையில் இருக்கின்ற மூத்த உறுப்பினர்கள் அனைவரும் அறிவார்கள்.

நீண்ட நெடிய சட்டப் போராட்டங்களையும், அரசியல் போராட்டங்களையும் நடத்தித்தான், நாம் காவிரியின் மீதான நம் உரிமையைப் போராடிப் பெற்றிருக்கிறோம். ஆனால், அதனைப் பறிக்கும் வகையில், கர்நாடக அரசு மேகதாதுவில் அணை கட்டும் முயற்சியில் ஈடுபட்டு வருகிறது.

அந்த முயற்சியை அவர்கள் எடுத்த போது, அந்தச் சமயத்தில், எங்கள் கூட்ட

ணியில் இருந்த கட்சி கர்நாடகாவில் ஆட்சி செய்தபோதிலும், அதனைப் பற்றிக் கவலைப்படாமல், மேகதாது அணைத் திட்டத்தை எங்களுடைய தலைவர், அப்போதைய முதலமைச்சர் முத்துவேல் கருணாநிதி ஸ்டாலின் அவர்கள் கடுமையாக எதிர்த்தார்கள். இன்றைக்கு நம் முதலமைச்சர் அவர்கள் மேகதாதுவில் அணைகட்டும் கர்நாடகாவின் முயற்சிக்கு எதிராக இந்தத் தீர்மானத்தை, கொண்டு வந்துள்ளார்கள். இதை திராவிட முன்னேற்றக் கழகத்தின் சார்பாக, நாங்கள் மனதார வரவேற்கிறோம். மேகதாது அணை கட்ட நினைக்கும் கர்நாடக அரசிற்கு எதிராக, எங்கள் தலைவர், எங்கள் அரசு எடுத்த நடவடிக்கைகள் சிலவற்றை ஆளுங்கட்சிக்கும், முதலமைச்சருக்கும், அவைக்கும் நினைவுபடுத்த விரும்புகிறேன்.

தீர்மானம் நிறைவேற்றினோம்!

2021-ஆம் ஆண்டு மே மாதம் நாங்கள் ஆட்சிக்கு வந்தோம். ஆட்சிக்கு வந்த அடுத்த மாதமே, அதாவது ஜூன் 17, 2021 அன்று 'மேகதாது அணை கட்ட அனுமதியளிக்கக் கூடாது' என்று எங்கள் தலைவர் அவர்கள் பிரதமருக்குக் கடிதம் எழுதினார். பிறகு, அதே கருத்தை வலியுறுத்தி, ஜூலை மாதத்தில், ஒன்றிய ஜல் சக்தித் துறை அமைச்சருக்கும் எங்கள் தலைவர் அவர்கள் ஒரு கடிதம் எழுதினார்கள். இதையடுத்து, அனைத்து சட்டமன்றக் கட்சித் தலைவர்கள் கூட்டத்தைக் கூட்டி, 'மேகதாது அணையை எந்தக் காலத்திலும் கட்ட அனுமதிக்கக் கூடாது' என்ற தீர்மானத்தையும் நாங்கள் நிறைவேற்றினோம். ஜூலை மாதத்தில் அதையே ஒன்றிய அமைச்சரிடமும் நேரில் வலியுறுத்தினோம்.

கடந்த 2022-2023 நிதியாண்டில், மேகதாது அணை கட்ட கர்நாடக அரசு ஆயிரம் கோடி ரூபாய் நிதி ஒதுக்கீடு செய்த விஷயம் தெரிந்ததும், இந்த அவையில் அதைக் கண்டித்து, அரசின் தனித் தீர்மானத்தையும் எங்கள் அரசு அன்று நிறைவேற்றியது. அன்று 'தமிழ்நாட்டின் உரிமையில் நாம் அனைவரும் ஒன்று



பட்டு நிற்போம்" என்று எங்கள் தலைவர் அவர்கள் பேசினார்கள்.

திருப்பி அனுப்பப்பட்டது!

மேகதாது அணை கட்டுவது குறித்தான விவான திட்ட அறிக்கையை விவாதிக்க வேண்டும் என்று காவிரி நதிநீர் மேலாண்மை ஆணையக் கூட்டத்தில் கர்நாடக அரசும், ஒன்றிய அரசும் வைத்த அஜெண்டாவை நீக்க, எங்கள் தலைவர் அன்றைய முதலமைச்சரான எங்கள் தலைவர் அவர்கள் ஜூலை மாதம், 2022-ஆம் ஆண்டு பிரதமருக்கு மீண்டும் கடிதம் எழுதினார். அப்போதைய நீர்வளத்துறை அமைச்சர் அண்ணன் துரை முருகன் அவர்கள் தலைமையில், தமிழ்நாடு சட்டமன்ற அனைத்துக் கட்சிக்குழுவினர், ஒன்றிய ஜல் சக்தித் துறை அமைச்சரை நேரில் சந்தித்தும் வலியுறுத்தினார்கள். இப்படி, நமது தொடர் எதிர்ப்பின் காரணமாக, மேகதாது அணையின் விவான திட்ட அறிக்கை (Detailed Project Report), பிப்ரவரி மாதம் மத்திய நீர்வள ஆணையத்திற்கே மீண்டும் திருப்பி அனுப்பப்பட்டது.

மேலும், கழக அரசின் எதிர்ப்பால், மேகதாது அணையின் நிபந்தனை விவரங்களை (Terms of Reference-ஐ) தன்னுடைய 'திட்டப்பட்டியலில்' இருந்து, ஒன்றிய சுற்றுச்சூழல் அமைச்சகமும் நீக்கியது. அதுமட்டுமல்லாமல், 2024-ஆம் ஆண்டு

நவம்பர் மாதம் ஒன்றிய சுற்றுச்சூழல் அமைச்சர் எங்கள் அரசின் நீர்வளத்துறை அமைச்சருக்கு ஒரு கடிதம் அனுப்பியிருந்தார். அவர் எழுதிய கடிதத்தில், 'இரு மாநிலங்களுக்கு இடையே சுமுகத் தீர்வு எட்டப்படப்பிறகுதான், Terms of Reference அனுமதி பற்றி ஆலோசிக்கப்படும்' என்று சொல்லியிருந்தார்.

கழக அரசும், எங்கள் தலைவரும்!

மேகதாது அணை தொடர்பாக, கர்நாடக அரசு விவான திட்ட அறிக்கை (Detailed Project Report) சமர்ப்பிக்கவில்லை என்பதுதான் எங்கள் கழக அரசு இருந்த வரையிலான நிலை ஆகும். திராவிட முன்னேற்றக் கழக அரசும், எங்கள் தலைவரும் தைரியமாக தமிழ்நாட்டின் எதிர்ப்பைப் புதிது செய்ததால்தான் இது

நிபந்தனையற்ற அனுமதி எதுவும் கொடுக்கவில்லை. இரண்டாவதாக, அணை கட்டுமானத்திற்கான விவான திட்ட அறிக்கையை கர்நாடக அரசு தயாரிப்பதற்கு முன்பாக, தமிழ்நாடு அரசு தெரிவிக்கும் பல்வேறு ஆட்சேபணைகளை அவர்கள் பரிசீலனை செய்ய வேண்டும். மூன்றாவதாக, மத்திய மின்வாரிய ஆணையத்திடமும், சம்பந்தப்பட்ட மாநிலத்தில் இருக்கின்ற மத்திய நீர்வள ஆணையப் பிரிவிடமும் கலந்து ஆலோசனை செய்ய வேண்டும்.

ஒரு புதிய விவாதம்!

இவை எல்லாவற்றிற்கும் மேலாக, 'காவிரி நதிநீர் மேலாண்மை ஆணையத்தின் (Cauvery Water Management Authority) முன் அனுமதியையும் பெற வேண்டும்' என்று அந்தக் கடிதத்தில் தெளிவாக எழுதியிருக்கிறார்கள். எனவே, பேரவைத் தலைவர் அவர்களே, இந்த அரசு இவற்றைல்லாமல் ஒன்றிய அரசிடம் உறுதியாக எடுத்துப் பேசி, காவிரியில் நம் தமிழ்நாட்டின் உரிமையை நாம் அனைவரும் சேர்ந்து நிலைநாட்ட வேண்டும். இன்னொரு முக்கியமான விஷயத்தை, இங்கு நான் பதிலளிக்க விரும்புகிறேன். மேகதாது பிரச்சினை தொடர்பாக, கடந்த 13.11.2025 அன்று உச்ச நீதிமன்றத் தீர்ப்பு வெளிவந்த பிறகு, 04.03.2026 அன்று அன்றைய முதலமைச்சரான எங்கள் தலைவர் அவர்களின் உத்தரவுபடி, தமிழ்நாடு நீர்வளத்துறை அரசு செயலாளர் ஒன்றிய ஜல் சக்தித் துறைச் செயலாளருக்கு ஒரு கடிதம் எழுதினார்.

அந்தக் கடிதத்தில், 'கர்நாடக மாநிலத்தின் மேகதாது அணை கட்டும் பிரச்சினை ஒரு புதிய விவாதம் (New Dispute) என்பதால், நதிநீர் தாவா சட்டம்-1956-ன் படி (The Inter-State River Water Disputes Act, 1956) அடிப்படையில் நடுவர் மன்றம் அமைக்க வேண்டும்' என்று ஒன்றிய அரசுக்குக் கோரிக்கை வைத்திருந்தோம். ஆகவே, இந்த அரசு இப்போது கொண்டு வந்திருக்கின்ற தீர்மானத்தில், 'மேகதாது அணை கட்டுவது தொடர்பாக

தொடர்ச்சி 3ஆம் பக்கம்

மேகதாது அணை: "புதிய நடுவர் மன்றம் அமைக்க வேண்டும்!" எதிர்க்கட்சித் தலைவர் உதயநிதி ஸ்டாலினின் திருத்தத்துடன் தீர்மானம் நிறைவேற்றம்!

சென்னை, ஜூன் 21 -

தமிழ்நாடு சட்டமன்றத்தில் எதிர்க்கட்சித் தலைவர் உதயநிதி ஸ்டாலின் அவர்கள், மேகதாது அணை தொடர்பாக, முதல்வர் விஜய் முன்மொழிந்த தீர்மானம் மீதான விவாதத்தில் கலந்துகொண்டு பேசுகையில், 'இத்தீர்மானத்தில், புதிய நடுவர் மன்றம் அமைக்க வேண்டும் என ஒன்றிய அரசை வலியுறுத்தும் வாசகத்தையும் சேர்த்துக் கொள்ள வேண்டும்' என வேண்டுகோள் விடுத்தார்.

எதிர்க்கட்சித் தலைவர் அவர்கள் முன்மொழிந்த இந்தக் கருத்தை ஏற்று தமது உரையில் அறிவித்தார். முதல்வர் விஜய்!

சட்டப் பேரவையில் மேகதாது அணை தீர்மானம் தொடர்பான விவாதத்தில் எதிர்க்கட்சித் தலைவர் உதயநிதி ஸ்டாலின் அவர்கள் இதுகுறித்து குறிப்பிட்டதாவது:-

இந்த அரசு இங்கே கொண்டு வந்திருக்கின்ற இந்தத் தீர்மானத்தில் மேகதாது அணை கட்டுவது தொடர்பாக தமிழ்நாடு அரசு மார்ச் 4 ஆம் தேதி 2026 ஆம் ஆண்டு அன்றைக்கு எழுதிய கடிதத்தில் கேட்டுக் கொண்டபடி மாநிலங்களுக்கு இடையிலான நதிநீர் தாவா சட்டம் 1956 பிரிவு 4ன் கீழ் - அந்த அடிப்படையில் புதிய நடுவர் மன்றம் அமைக்க வேண்டும் என ஒன்றிய அரசை இப்பேரவை வலியுறுத்துகிறது என நான் முன்மொழிந்துள்ள அந்தத் திருத்தத்தையும் சேர்க்க வேண்டும் என்று உங்களை நான் கேட்டுக் கொள்கிறேன் என்று குறிப்பிட்டார்.

அதனை அடுத்து முதல்வர் பேசுகையில் "எதிர்க்கட்சித் தலைவர் ஒரு கருத்தை சேர்க்க வேண்டும் என்று கேட்டார். அவரது கோரிக்கையை ஏற்று இந்தத் தீர்மானத்தின் 4வது பத்திக்கு அடுத்து அதனை கூடுதலாகச் சேர்க்கலாம் என்று தெரிவித்துக் கொள்கிறேன்" என்றார்.

இதையடுத்து தீர்மானம் ஒருமனதாக நிறைவேறியது.

